



పసిడిమనసులు - షర్మిల



మన్నాన్న లాయరమ్మ

" పొద్దున్నే బలాదూర్ కి బేలెల్లేటమే గానీ తోటి ఆడపిల్లలల్లే ఇంట్లో వుండవేమే ? అసలు నీ తోటి పిల్ల ఆ సీతామాలక్ష్మి చూడు ఆళ్ల అమ్మకి ఎంత సాయం చేస్తాందో " అని మొదలెట్టింది మా చిట్టెమ్మ.

అసలు ఈ బుద్ధిమంతులైన సీతామాలక్ష్మిలు ఎందుకు పుడతారో నా ప్రాణానికి !

ప్రతిమాటకి ముందు ఒక సీతామాలక్ష్మి వెనకో సీతామాలక్ష్మి !

సీతామాలక్ష్మి ఎప్పుడు చూసినా నూతిలో నీళ్లు తోడతానో ఇంటి ముందు కళ్లాపు జల్లి ముగ్గులేస్తానో కనిపిస్తావుంటంది.

నాకు ముగ్గెయ్యటమే రాదు.

అంతెందుకు సీతామాలక్ష్మితో చింతగింజలాట అడాలని ఎంత కోరికో కానీ నాకు చింత గింజలు ఎగరేసి పట్టుకోటమే రాదు.

నేను ఎంతసేపూ మా ఈరబద్ధుని అడిగి లైబ్రరీలో బైండింగ్ చేదిన చందమామ కథల పుస్తకాలు ఇంకా నవలలు చదివేస్తా.

మా పంతులమ్మగారితో కలిసి వారపత్రికలో వచ్చే జీవనతరంగాలు సీరియల్ చదువుతాను.

మా చిట్టెమ్మకి తోడు సామ్మమ్మ ఒకటి "అమ్మదూ ! ఆ పాడు పుస్తకాలు చదవకపోతే ఆ సీతామాలక్ష్మి గుళ్లో కనపడి చెప్పింది సెలవల్లో కుట్లు అల్లికలు నేర్చుకుంటాందంట. "

ఇక నేను చెవులు మూసుకోవాలి తప్ప ఆ గోల ఆపరు.

నేను కళ్లు పోయేట్టు పుస్తకాలు చదువుతున్నానని నాయనమ్మ ఒట్టేయించుకోటం ... దాన్ని గట్టున పెట్టేయడం ఎన్నిసార్లో !

అత్తారింటికి ఎళ్లే ఆడపిల్ల అన్ని పనులు నేర్చుకో పోతే రేపు అత్తారింట్లో కష్టాలు పడతంది అని మా తాత నమ్మకం . అయినా మీ గారాంతో దాన్ని పాడు చేస్తన్నారని మన్నాన్న ని చిట్టెమ్మని అనటం నాకు మామూలే .

ఒక్క మన్నాన్న మాత్రం " నా తల్లి బాగా చదివి పెద్ద లాయర్ అవుతుంది. దానికి ఈ పనులన్నీ ఎందుకు"? అని నన్ను ముద్దులాడేవాడు .

ఆ ఏడు ఏడో తరగతికి వచ్చాను. అమ్మో ! పబ్లిక్ పరీక్షలాయే బాగా చదవాలి. అసలే లాయరవ్వాలిగా !

డ్రీల్ మాస్టారి ప్రైవేట్లో రాత్రి రెండో ఆట సినిమా వదిలి పెట్టేదాకా చదివి మళ్ళీ తెల్లారగట్ట లెగిసి చదువుతాంటే మా మన్నాన్న నేను నిజంగానే లాయరయినంత సంబరపడ్డాడు.

రోజూ అర్ధరాత్రి వరకూ అరుగుల మీద కూర్చుని నన్ను ఇంటికి తీసుకొచ్చే పని మా పెద్ద తాతది.

క్లాస్ లో ఫస్ట్ మార్కులు శేషుకి ఎప్పుడైనా శేషుకన్నా ఎక్కువ తెచ్చుకోవాలని ఎంత చదివినా రాటల్లా ఏంట్.

హాఫ్ ఇయర్లీ పరీక్షలైనాకా ప్రోగ్రెస్ కార్డులిచ్చారు.

ఈసారి నాకన్నా ముగ్గురికి ఎక్కువ మార్కులొచ్చాయి.

ఎప్పుడూ మన్నానతోనే సంతకం పెట్టిస్తాను.

“మన్నాన్నా ! ఇదుగో ఫ్రోగ్రెస్ కార్డు” అని ఇచ్చానే గానీ లోపలనుంచి ఏడుపు వస్తోంది. మార్కులు చూడకుండానే సంతకం పెట్టాడు. అంతే ఒక్క సారి గావురుమని ఏడుపు మొదలెట్టా .

“ఎందుకమ్మా అమ్మడూ అట్టా ఏడుస్తున్నావ్ .. ఏమయ్యిందమ్మా?” అని బుగ్గల మీద నీళ్లు తుడిచాడు .

“తక్కువ మార్కులొచ్చినయ్యిగా అందుకు” అన్నాను.

“పోన్లమ్మా నిన్ను మేమేం అనలేదుగా ఈ సారి బాగా తెచ్చుకో” అన్నాడు.

మొత్తానికి ఏడో తరగతి పబ్లిక్ పరీక్షలు అయినయ్యే.

సెలవలు ఇచ్చారు. కానీ ఒకటే లోపల బయ్యం. అసలే పబ్లిక్ పరీక్ష, తప్పుతానేమో అని ఒక్కదాన్నే వున్నప్పుడు ఏడిసేదాన్ని.

ఒక రోజు ఇంటికి కాషాయ బట్టలేసుకుని అడుక్కోడానికి వచ్చినాడిని అడిగాను " నేను తప్పుతానా ? పాసవుతానా ? " అని ఆడు నా మొకంలోకి చూస్తూ " తప్పుతావు " అని చెప్పి పోయాడు.

ఇక చూసోండి ఆవాళ నుంచి ఇంకా బెంగగా తిరుగుతున్నాను .

ఆ రోజు తాత సాయత్రం బయట అందరం మంచాలేసుకుని కూర్చున్నప్పుడు అడిగారు "ఏమే ! పేసవుతావా లేకపోతే తెలిసినవాళ్లు వుండారు మార్కులేయించమంటావా" అనగానే "ఏం అక్కర్లేదు" అని రోషంగా అన్నాను .

తాత నవ్వుకుని చిట్టెమ్మతో 'నాకెవరూ తెలవదే ... ఇది ఏమంటందో అని వూరికే అన్నాను' అన్నారు.

అసలు మా తాత ఎవరన్నా అబద్ధం ఆడితేనే వూరుకోరు. అట్టాంటాయన దొంగ మార్కులేయిస్తాడా. స్కూల్ పెట్టగానే పరిగెత్తాను. నేను పాసయ్యాను. ఇంటికొచ్చి నాయనమ్మతో చెప్పాను. మాస్టారికి ఇచ్చి రమ్మని పాలు, పంచదార, సగ్గుబియ్యం పంపింది.

తరవాత మా స్కూల్లో ఏదో మీటింగ్ పెట్టినప్పుడు మినిస్టర్ గారు వచ్చి మాట్లాడారు. తరవాత హెడ్మాస్టారి గది లోకి మమ్మల్ని కొంతమందిని రమ్మన్నారు . ఒక్కొక్కళ్లకీ మినిస్టర్ గారు మార్కుల సర్టిఫికెట్లు ఇచ్చారు. నాకు ఇచ్చిన మార్కుల సర్టిఫికెట్లో 600 మార్కులకి 580 మార్కులు వచ్చాయి .

అంతే సంబరంగా బయటకి పరిగెత్తాను . అప్పటికే చీకటి పడిందని నన్ను తీసికెళ్లడానికి మన్నాన్న వచ్చి బయట నుంచున్నాడు .

" నాన్నా! నాకు చూడు ఎన్ని మార్కులొచ్చాయో ! ఆ దొంగ సాధువు అన్నీ అబద్ధాలే నేను తప్పుతానని చెప్పాడు “ అన్నాను .

మన్నాన్న నన్ను దగ్గరికి తీసుకుని “నా తల్లి లాయరవ్వటం ఖాయం“ అని గర్వంగా అన్నాడు.

(వచ్చేనెల మరో కథ)

[Click here to share your comments](#)